



Brussell, 29 ta' Jannar 2025
(OR. en)

5741/25

AGRILEG 13
VETER 12

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	27 ta' Jannar 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	D103880/01
Suġġett:	REGOLAMENT TAL-KUMMISSJONI (UE) .../... ta'XXX li jemenda u jikkoreġi r-Regolament (UE) Nru 142/2011 fir-rigward ta' ċerti rekwiżiti għall-introduzzjoni fis-suq u l-importazzjonijiet ta' prodotti sekondarji tal-annimali u ta' prodotti derivati minnhom mhux maħsuba għall-konsum mill-bniedem

Id-delegazzjonijiet isibu mehmuż id-dokument D103880/01.

Mehmuż: D103880/01



IL-KUMMISSJONI
EWROPEA

Brussell, **XXX**
PLAN/1618/2022 Rev. 3
(POOL/G2/2022/PLAN_1618/1618R3-
EN.docx) D103880/01
[...] (2025) **XXX** draft

REGOLAMENT TAL-KUMMISSJONI (UE) .../...

ta' **XXX**

li jemenda u jikkoreġi r-Regolament (UE) Nru 142/2011 fir-rigward ta' ċerti rekwiżiti għall-introduzzjoni fis-suq u l-importazzjonijiet ta' prodotti sekondarji tal-annimali u ta' prodotti derivati minnhom mhux maħsuba għall-konsum mill-bniedem

(Test b' rilevanza għaż-ŻEE)

REGOLAMENT TAL-KUMMISSJONI (UE) .../...

ta' **XXX**

li jemenda u jikkoreġi r-Regolament (UE) Nru 142/2011 fir-rigward ta' ċerti rekwiżiti għall-introduzzjoni fis-suq u l-importazzjonijiet ta' prodotti sekondarji tal-annimali u ta' prodotti derivati minnhom mhux maħsuba għall-konsum mill-bniedem

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 1069/2009 tal-Parlament Ewropew u tal-Kunsill tal-21 ta' Ottubru 2009 li jstabbilixxi regoli tas-saħħa li jirrigwardaw prodotti sekondarji tal-annimali u derivati minnhom mhux maħsuba għall-konsum mill-bniedem u li jħassar ir-Regolament (KE) Nru 1774/2002 (Regolament dwar prodotti sekondarji tal-annimali)¹, u b'mod partikolari l-Artikolu 15(1), il-punt (c), l-Artikolu 18(3), il-punt (a), l-Artikolu 20(11), il-punt (a), l-Artikolu 21(6), il-punti (c) u (d), l-Artikolu 27, il-punt (g), l-Artikolu 41(3), l-ewwel u t-tielet subparagrafi, u l-Artikolu 42(2) tiegħu,

Billi:

- (1) Ir-Regolament tal-Kummissjoni (UE) Nru 142/2011² jistabbilixxi miżuri ta' implimentazzjoni għar-regoli tas-saħħa pubblika u tal-annimali għall-prodotti sekondarji tal-annimali u għall-prodotti derivati minnhom stabbiliti fir-Regolament (KE) Nru 1069/2009, inkluż regoli għall-introduzzjoni fis-suq u għall-importazzjonijiet ta' dawn il-prodotti minn pajjiżi terzi.
- (2) Fid-dawl tat-tifqighat reċenti tal-influenza avjarja b'patogeniċità għolja (HPAI, highly pathogenic avian influenza) u l-okkorrenza osservata tal-infezzjoni tal-virus HPAI f'ċerti kategoriji ta' mammiferi fit-territorju tal-Unjoni, jeħtieġ jiġu stabbiliti miżuri addizzjonali ta' mitigazzjoni tar-riskju għall-prevenzjoni tal-introduzzjoni u t-tixrid tal-virus HPAI mill-materjali tal-pollam għal speċijiet oħra. Għalhekk, jenħtieġ li r-regoli speċjali dwar it-tagħlif għall-materjali tal-Kategorija 2, stabbiliti fl-Artikolu 13 tar-Regolament (UE) Nru 142/2011, jiġu emendati.
- (3) Il-materjali tal-Kategorija 2 li jinkisbu mill-għasafar li ma nqatlux jew li ma mitux b'riżultat tal-preżenza jew tal-preżenza suspettata ta' marda li tittiehed mill-bnedmin jew mill-annimali jistgħu jingħalfu lill-annimali tal-pil f'konformità mal-Artikolu 13(1), il-punt (b), tar-Regolament (UE) Nru 142/2011. Il-harsa generali lejn l-

¹ ĠU L 300, 14.11.2009, p. 1, ELI: <http://data.europa.eu/eli/reg/2009/1069/oj>.

² Ir-Regolament tal-Kummissjoni (UE) Nru 142/2011 tal-25 ta' Frar 2011 li jimplementa r-Regolament (KE) Nru 1069/2009 tal-Parlament Ewropew u tal-Kunsill li jstabbilixxi regoli tas-saħħa li jirrigwardaw prodotti sekondarji tal-annimali jew derivati minnhom mhux maħsuba għall-konsum mill-bniedem u li jimplementa d-Direttiva tal-Kunsill 97/78/KE li tistabbilixxi l-prinċipji li jirregolaw l-organizzazzjoni tal-verifiki veterinarji fuq prodotti li jidhlu fil-Komunità minn pajjiżi terzi skont dik id-Direttiva (ĠU L 54, 26.2.2011, p. 1, ELI: <http://data.europa.eu/eli/reg/2011/142/oj>).

influenza avjarja, ippubblikata mill-Awtorità Ewropea dwar is-Sigurtà fl-Ikel³, (“l-Awtorità”) tissuġġerixxi li l-mutazzjonijiet b’implikazzjonijiet potenzjali għas-saħħa pubblika tal-virus HPAI x’aktarx ifeġġu hekk kif jiġi trażmess lill-mammiferi. Għalhekk, biex jiġi evitat ir-riskju tal-introduzzjoni u tat-tixrid tal-virus HPAI fl-annimali tal-ispeċijiet mammiferi u l-feġġ possibbli ta’ mutazzjonijiet b’implikazzjonijiet potenzjali akbar għas-saħħa tal-annimali u għas-saħħa pubblika fl-Unjoni, huwa meħtieġ li jiġu stabbiliti kundizzjonijiet addizzjonali fejn il-materjali tal-Kategorija 2 jingħalfu lill-annimali mingħajr ma jiġu pproċessati minn qabel. B’mod partikolari, qabel l-awtorizzazzjoni għat-tagħlif tal-materjali tal-Kategorija 2 li jinkisbu mill-għasafar, f’konformità mal-Artikolu 13(1), il-punt (b), tar-Regolament (UE) Nru 142/2011, jenħtieġ li jkun hemm valutazzjoni tar-riskju tal-awtorità kompetenti li tikkonkludi li r-riskju għall-introduzzjoni u t-tixrid tal-virus HPAI fil-livell reġjonali, nazzjonali u tal-Unjoni huwa negligibbli. Għalhekk, jenħtieġ li l-Artikolu 13 tar-Regolament (UE) Nru 142/2011 jiġi emendat kif xieraq.

- (4) Ir-Regolament (KE) Nru 999/2001 tal-Parlament Ewropew u tal-Kunsill⁴, kif emendat bir-Regolament tal-Kummissjoni (UE) 2022/2246⁵, jipprojbixxi d-dhul fl-Unjoni ta’ lixkiet għall-kaċċa abbażi tal-awrina derivata miċ-ċervidi. Jenħtieġ li din il-projbizzjoni tkun riflessa fl-Artikolu 25 tar-Regolament (UE) Nru 142/2011, kif ukoll fil-Kapitolu 17 tal-Anness XV ta’ dak ir-Regolament.
- (5) Barra minn hekk, l-Artikolu 25 tar-Regolament (UE) Nru 142/2011 jistabbilixxi regoli għall-importazzjoni, it-tranzitu u l-esportazzjoni ta’ prodotti sekondarji tal-annimali u ta’ prodotti derivati minnhom. Ix-xama’ tan-naħal ipproċessata bil-kodiċi NM 1521 90 99 maħsuba għall-użu bħala prodotti tekniċi finali, għajr għall-użu fil-produzzjoni tal-għalf, tal-fertilizzanti, tal-imġiebaħ, tal-kożmetiċi, jew tal-farmaċewtiċi, ma tiġix f’kuntatt mal-annimali tar-razzett u ma tohloqx riskju għas-saħħa tal-annimali. Għalhekk, jenħtieġ li din ix-xama’ tan-naħal ipproċessata tiġi inkluża fil-prodotti elenkati fl-Artikolu 25(2) tar-Regolament (UE) Nru 142/2011, li l-importazzjoni tagħhom fl-Unjoni u t-tranzitu minnha ma jkunu soġġetti għall-ebda kundizzjoni tas-saħħa tal-annimali. Għalhekk, jenħtieġ li l-Artikolu 25 tar-Regolament tal-Kummissjoni (UE) Nru 142/2011 jiġi emendat kif xieraq.
- (6) Il-Kapitolu IV, it-Taqsima 2, tal-Anness IV tar-Regolament (UE) Nru 142/2011 jipprevedi lista b’deskrizzjoni dettaljata ta’ metodi alternattivi ta’ proċessar għall-produzzjoni tal-bijodizil u tal-fjuwils rinnovabbli. Iż-żejt tat-tisjir użat, imsemmi fl-Artikolu 2(2), il-punt (g)(iii), tar-Regolament (KE) Nru 1069/2009 jista’ jintuża bħala materjal tal-bidu fil-produzzjoni tal-bijodizil u tal-fjuwils rinnovabbli. Għalhekk, il-formulazzjoni tal-metodi alternattivi ta’ proċessar imsemmija fil-Kapitolu IV, it-Taqsima 2, il-punti D, J u L, tal-Anness IV tar-Regolament (UE) Nru 142/2011 jenħtieġ li tiġi emendata sabiex tiċċara l-użu tal-materjal tal-bidu fil-metodi alternattivi godda ta’ proċessar.
- (7) Wara applikazzjoni għall-awtorizzazzjoni ta’ metodu alternattiv imressqa mill-Irlanda, kif previst fl-Artikolu 20 tar-Regolament (KE) Nru 1069/2009, l-Awtorità ppubblikat

³ Avian influenza overview December 2022 – March 2023 (EFSA Journal 2023;21(3):7917).

⁴ Ir-Regolament (KE) Nru 999/2001 tal-Parlament Ewropew u tal-Kunsill tat-22 ta’ Mejju 2001 li jistabbilixxi regoli għall-prevenzjoni, kontroll u eradikazzjoni ta’ ċertu enċefalopatija spongiformi li tinxtered (ĠU L 147, 31.5.2001, p. 1, ELI: <http://data.europa.eu/eli/reg/2001/999/oj>).

⁵ Ir-Regolament tal-Kummissjoni (UE) 2022/2246 tal-15 ta’ Novembru 2022 li jemenda l-Annessi VIII u IX tar-Regolament (KE) Nru 999/2001 tal-Parlament Ewropew u tal-Kunsill dwar il-marda tat-tnewwin kroniku fiċ-ċervidi hajjin (ĠU L 295, 16.11.2022, p. 1, ELI: <http://data.europa.eu/eli/reg/2022/2246/oj>).

Opinjoni Xjentifika bit-titolu “Evaluation of an alternative method for production of biodiesel from processed fats derived from Category 1, 2 and 3 animal by- products”⁶.

- (8) Wara applikazzjoni għall-awtorizzazzjoni ta’ metodu alternattiv imressqa mill-Awstrija, kif previst fl-Artikolu 20 tar-Regolament (KE) Nru 1069/2009, l-Awtorità ppubblikat Opinjonijiet Xjentifika bit-titolu “Evaluation of the application for new alternative biodiesel production process from rendered fat including Category 1 animal by- products”⁷.
- (9) Skont l-Awtorità, dawn iż-żewġ metodi alternattivi huma metodi alternattivi sikuri biex ix-xahmijiet ipproċessati u mdewba jiġu pproċessati f’bijodizil. Għalhekk, daww iż-żewġ metodi alternattivi godda ta’ pproċessar jenħtieġ li jiġu inklużi fil-Kapitolu IV, it-Taqsima 2, tal-Anness IV tar-Regolament (UE) Nru 142/2011.
- (10) L-Anness IV tar-Regolament (UE) Nru 142/2011 jistabbilixxi regoli għall-użu u r-rimi ta’ prodotti derivati li jinkisbu b’metodi alternattivi ta’ pproċessar. Għalhekk, jenħtieġ li l-Kapitolu IV, it-Taqsima 3, tal-Anness IV tar-Regolament (UE) Nru 142/2011 jiġi emendat sabiex jistabbilixxi regoli għall-użu u r-rimi ta’ prodotti derivati minn daww iż-żewġ metodi alternattivi godda ta’ pproċessar.
- (11) L-Anness V tar-Regolament (UE) Nru 142/2011 jistabbilixxi r-regoli għall-kompostjar u t-trasformazzjoni tal-bijogass. Dan l-aħħar, il-“frass” kif definit fl-Anness I, il-punt 61, tar-Regolament (UE) Nru 142/2011 ġie inkluż fil-Kapitolu 1, it-Taqsima 2, tal-Anness XI ta’ dak ir-Regolament sabiex jiġu introdotti parametri sikuri għat-trattament bis-shana tal-frass. Jehtieġ ukoll jiġu stabbiliti parametri standard ta’ trasformazzjoni għall-kompostjar jew għat-trasformazzjoni tal-bijogass tal-frass. Għalhekk, jenħtieġ li l-Anness V tar-Regolament (UE) Nru 142/2011 jiġi emendat kif xieraq.
- (12) Ir-Regolament (UE) Nru 142/2011, kif emendat bir-Regolament tal-Kummissjoni (UE) 2021/1925⁸, jinkludi d-dud tal-ħarir (*Bombyx mori*) fil-lista tal-ispeċijiet ta’ insetti awtorizzati għall-manifattura tal-proteina pproċessata tal-annimali fl-Unjoni, kif stabbilit fl-Anness X, il-Kapitolu II, it-Taqsima 1, tar-Regolament (UE) Nru 142/2011. Għalhekk, jixraq li tiffihalla tiġi importata fl-Unjoni l-proteina pproċessata tal-annimali derivata mid-dud tal-ħarir (*Bombyx mori*). L-Indoneżja ressqet applikazzjoni lill-Kummissjoni biex tiġi elenkata fl-Anness XIV tar-Regolament (UE) Nru 142/2011 bhala pajjiż terz awtorizzat għall-importazzjonijiet fl-Unjoni u għat-tranzitu minnha tal-proteina pproċessata tal-annimali li toriġina mill-insetti. Il-Kummissjoni wettqet valutazzjoni fil-fond tal-leġiżlazzjoni veterinarja tal-pajjiż terz applikant u tal-kapaċità tal-awtoritajiet kompetenti tiegħu li jwettqu kontrolli ufficiali fir-rigward tal-ikel għall-annimali domestiċi li jiġi importat fl-Unjoni. Ġie konkluz li l-awtoritajiet kompetenti tal-Indoneżja jistgħu jikkonformaw mal-kundizzjonijiet tas-saħħa rilevanti għall-importazzjoni ta’ ikel ipproċessat għall-annimali domestiċi li jkun fih il-proteina pproċessata tal-annimali li toriġina mill-insetti. Għalhekk, huwa ġġustifikat li l-Indoneżja tizzied fil-lista ta’ pajjiżi terzi stabbilita fl-Anness XIV tar-Regolament (UE) Nru 142/2011 li minnhom l-ikel ipproċessat għall-annimali domestiċi, li jkun fih

⁶ EFSA Journal 2020;18(4):6089.

⁷ EFSA Journal 2021;19(4):6511.

⁸ Ir-Regolament tal-Kummissjoni (UE) 2021/1925 tal-5 ta’ Novembru 2021 li jemenda ċerti Annessi tar-Regolament (UE) Nru 142/2011 fir-rigward tar-rekwiziti għat-tqeghid fis-suq ta’ ċerti prodotti tal-insetti u l-adattament ta’ metodu ta’ konteniment (ĠU L 393, 8.11.2021, p. 4, ELI: <http://data.europa.eu/eli/reg/2021/1925/oj>).

il-proteina pproċessata tal-annimali li toriġina mill-insetti, jista' jiġi importat fl-Unjoni u jagħmel tranzitu minnha.

- (13) Ir-Regolament tal-Kummissjoni (UE) 2022/384⁹ emenda t-Tabella 1 fil-Kapitolu I, it-Taqsima 1, u t-Tabella 2 fil-Kapitolu II, it-Taqsima 2, tal-Anness XIV tar-Regolament (UE) Nru 142/2011. Dik l-emenda kienet tikkonċerna, fost l-oħrajn, l-allinjament tal-lista tal-pajjiżi terzi awtorizzati għall-importazzjonijiet fl-Unjoni ta' prodotti sekondarji tal-annimali u ta' prodotti derivati minnhom mal-lista ta' pajjiżi terzi, territorji jew żoni tagħhom awtorizzati għad-dhul fl-Unjoni ta' konsenji ta' laħam frisk tal-ungulati stabbilita fil-Parti 1 tal-Anness XIII tar-Regolament ta' Implimentazzjoni tal-Kummissjoni (UE) 2021/404¹⁰. Madankollu, jidher li matul l-allinjament, il-lista għall-importazzjonijiet ta' prodotti sekondarji tal-annimali għall-manifattura tal-farmaċewtiċi giet stabbilita b'mod inkorrett, u b'riżultat ta' dan xi pajjiżi terzi ġew elenkati bi żball bħala eliġibbli għall-importazzjonijiet ta' prodotti sekondarji tal-annimali għall-manifattura tal-prodotti farmaċewtiċi. Dak l-iżball jenhtieg li jiġi kkoreġut b'formulazzjoni ġdida fil-Kapitolu II, it-Tabella 2, ir-ringiela 14, tal-Anness XIV tar-Regolament (UE) Nru 142/2011.
- (14) Wara l-introduzzjoni, f'konformità mal-emendi li saru fir-Regolament (UE) Nru 142/2011 b'dan ir-Regolament, ta' żewġ metodi alternattivi ġodda għall-użu jew għar-rimi ta' prodotti sekondarji tal-annimali jew ta' prodotti derivati minnhom fl-Anness IV tar-Regolament (UE) Nru 142/2011, it-Tabella 2, ir-ringiela 17, il-kolonna "Materja prima (referenza għad-dispożizzjonijiet tar-Regolament (KE) Nru 1069/2009)" fl-Anness XIV tar-Regolament (UE) Nru 142/2011 jenhtieg li tiġi emendata biex tinkludi referenza għal dawk iż-żewġ metodi alternattivi ġodda, sabiex jiġu permissi l-importazzjonijiet fl-Unjoni ta' materja prima għall-manifattura tal-fjuwils rinnovabbli.
- (15) L-awtoritajiet kompetenti tal-Ġappun ipprovdew lill-Kummissjoni lista aġġornata tal-esportaturi tagħhom tal-fotogelatina. It-Tabella 3 li tinsab fil-Kapitolu II, it-Taqsima 11, tal-Anness XIV tar-Regolament (UE) Nru 142/2011 jenhtieg li tiġi emendata biex tqis dik il-lista aġġornata tal-esportaturi. Għalhekk, jenhtieg li dak l-Anness jiġi emendat kif xieraq.
- (16) Ir-Regolament (KE) Nru 999/2001, kif emendat bir-Regolament tal-Kummissjoni (UE) 2021/1372¹¹, jawtorizza l-proteina pproċessata tal-annimali derivata mill-insetti biex tintuża għat-tagħlif tal-pollam u tal-annimali porċini, għalhekk jenhtieg li r-rekwiziti tat-tikkettar għall-konsenji importati jiġu adattati. Wara l-introduzzjoni tad-dud tal-ħarir (*Bombyx mori*) fil-lista tal-ispeċijiet ta' insetti awtorizzati għall-produzzjoni tal-proteina pproċessata tal-annimali maħsuba għall-manifattura tal-ġhalf,

⁹ Ir-Regolament tal-Kummissjoni (UE) 2022/384 tal-4 ta' Marzu 2022 li jemenda l-Anness XIV tar-Regolament (UE) Nru 142/2011 fir-rigward tal-adattament tal-listi ta' pajjiżi terzi, territorji jew żoni tagħhom li minnhom huwa permess id-dhul fl-Unjoni ta' prodotti sekondarji tal-annimali u prodotti derivati minnhom (ĠU L 78, 8.3.2022, p. 1, ELI: <http://data.europa.eu/eli/reg/2022/384/oj>).

¹⁰ Ir-Regolament ta' Implimentazzjoni tal-Kummissjoni (UE) 2021/404 tal-24 ta' Marzu 2021 li jistabbilixxi l-listi ta' pajjiżi terzi, territorji jew żoni tagħhom li minnhom huwa permess id-dhul fl-Unjoni ta' annimali, prodotti ġerminali u prodotti li joriġinaw mill-annimali f'konformità mar-Regolament (UE) 2016/429 tal-Parlament Ewropew u tal-Kunsill (ĠU L 114, 31.3.2021, p. 1, ELI: http://data.europa.eu/eli/reg_impl/2021/404/oj).

¹¹ Ir-Regolament tal-Kummissjoni (UE) 2021/1372 tas-17 ta' Awwissu 2021 li jemenda l-Anness IV tar-Regolament (KE) Nru 999/2001 tal-Parlament Ewropew u tal-Kunsill rigward il-projbizzjoni fuq it-tagħlif ta' annimali mrobbija li mhumiex ruminanti, għajr l-annimali bil-pil, bi proteina dderivata mill-annimali (ĠU L 295, 18.8.2021, p. 1, ELI: <http://data.europa.eu/eli/reg/2021/1372/oj>).

jenhtieg li ċ-ċertifikat tas-saħha rilevanti jiġi adattat. Iċ-ċertifikat tas-saħha għall-proteina pproċessata tal-annimali derivata mill-insetti mrobbija għad-dispaċċ lejn l-Unjoni jew għat-tranzitu minnha, stabbilit fil-Kapitolu 1A tal-Anness XV tar-Regolament (UE) Nru 142/2011, jenhtieg li jiġi emendat fir-rigward tat-tikkettar meħtieġ u tal-lista tal-ispeċijiet ta' insetti awtorizzati.

- (17) Ir-Regolament (UE) Nru 142/2011, kif emendat bir-Regolament tal-Kummissjoni (UE) 2021/1925¹², jistabbilixxi r-regoli għall-introduzzjoni fis-suq tal-frass ipproċessat. Jixraq li jiġu introdotti rekwiżiti rilevanti għas-saħha tal-annimali għall-importazzjonijiet tal-frass mill-pajjiżi terzi li tal-inqas huma stretti daqs dawk applikabbli għall-introduzzjoni tal-frass fis-suq tal-Unjoni. Il-projbizzjoni tal-importazzjonijiet tal-lixkiet għall-kaċċa abbażi tal-awrina derivata miċ-ċervidi jenhtieg li tiddaħħal fiċ-ċertifikat għall-importazzjonijiet tad-demel. Iċ-ċertifikat tas-saħha għall-importazzjonijiet tad-demel ipproċessat stabbilit fil-Kapitolu 17 tal-Anness XV tar-Regolament (UE) Nru 142/2011 jenhtieg li jiġi emendat biex jiġu permessi wkoll l-importazzjonijiet tal-frass ipproċessat fl-Unjoni u biex jiġu pprojbiti l-importazzjonijiet tal-lixkiet għall-kaċċa abbażi tal-awrina. Għalhekk, jenhtieg li l-Anness XV tar-Regolament (UE) Nru 142/2011 jiġi emendat kif xieraq.
- (18) Għalhekk, jenhtieg li r-Regolament (UE) Nru 142/2011 jiġi emendat kif xieraq.
- (19) Il-miżuri previsti f'dan ir-Regolament huma f'konformità mal-opinjoni tal-Kumitat Permanenti dwar il-Pjanti, l-Annimali, l-Ikel u l-Għalf,

ADOTTAT DAN IR-REGOLAMENT:

Artikolu 1

Ir-Regolament (UE) Nru 142/2011 huwa emendat u kkoreġut kif ġej:

1. fl-Artikolu 13(1), jiżdied is-subparagrafu li ġej:

“Fit-territorju tagħha, l-awtorità kompetenti tista' tawtorizza biss li l-annimali msemmija fl-ewwel subparagrafu jingħalfu materjali mhux ipproċessati tal-Kategorija 2 li jinkisbu mill-għasafar jekk valutazzjoni tar-riskju tal-awtorità kompetenti tikkonkludi li r-riskju tal-introduzzjoni u tat-tixrid tal-virus HPAI fil-livell reġjonali, nazzjonali u tal-Unjoni huwa negligibbli.”;
2. L-Artikolu 25 huwa emendat kif ġej:
 - (a) fil-paragrafu 1 jiżdied il-punt (d) li ġej:

“(d) lixkiet għall-kaċċa abbażi tal-awrina derivata miċ-ċervidi.”;
 - (b) fil-paragrafu 2 jiżdied il-punt (f) li ġej:
 - (f) prodotti derivati mix-xama' tan-naħal lesti biex jinbiegħu, mhux maħsuba biex jintużaw bħala għalf, ikel għall-annimali domestiċi, fertilizzanti, imġiebaħ, kozmetiċi jew farmaċewtiċi.”;
3. L-Annessi IV, V, XIV u XV huma emendati f'konformità mal-Parti 1 tal-Anness ta' dan ir-Regolament;

¹² Ir-Regolament tal-Kummissjoni (UE) 2021/1925 tal-5 ta' Novembru 2021 li jemenda ċerti Annessi tar-Regolament (UE) Nru 142/2011 fir-rigward tar-rekwiżiti għat-tqeghid fis-suq ta' ċerti prodotti tal-insetti u l-adattament ta' metodu ta' konteniment (ĠU L 393, 8.11.2021, p. 4, ELI: <http://data.europa.eu/eli/reg/2021/1925/oj>).

4. L-Anness XIV huwa kkoreġut f'konformità mal-Parti 2 tal-Anness ta' dan ir-Regolament.

Artikolu 2

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Kummissjoni

Il-President

Ursula VON DER LEYEN